
Devaih Krita Shiva Stuti 1

—
—
ದೇವೈಃ ಕೃತಾ ಶಿವಸ್ತುತಿಃ 1
—
—

Document Information



Text title : Shiva Stuti Devaih Krita 1

File name : shivastutiHdevaihKRRitA.itx

Category : shiva, stuti

Location : doc_shiva

Transliterated by : PSA Easwaran

Proofread by : PSA Easwaran

Description/comments : From Saurapurana

Latest update : December 11, 2021

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

June 22, 2024

sanskritdocuments.org



ದೇವೈಃ ಕೃತಾ ಶಿವಸ್ತುತಿಃ 1



(ಸೌರಪುರಾಣೇ 61-ಅಧ್ಯಾಯಾಂತರ್ಗತಂ)


ದೇವಾ ಊಚುಃ-

ಓಂ ನಮಃ ಪರಮೇಶಾಯ ತ್ರಿನೇತ್ರಾಯ ತ್ರಿಶೂಲಿನೇ .
ವಿರೂಪಾಯ ಸುರೂಪಾಯ ಪಂಚಾಸ್ಯಾಯ ತ್ರಿಮೂರ್ತಯೇ .. 33..
ವರದಾಯ ವರಾಹಾಯ ಕೂರ್ಮಾಯ ಚ ಮೃಗಾಯ ಚ .
ನೀಲಾಲಕಶಿಖಂಡಾಯ ಮಂಡಲೇಶಾಯ ತೇ ನಮಃ .. 34..
ವಿಶ್ವಮಾನಾಯ ವಿಶ್ವಾಯ ವಿಶ್ವೇಶಾಯಾಽಽತ್ಮರೂಪಿಣೇ .
ಕಾಲಘ್ನಾಯ ಮಖಘ್ನಾಯ ಅಂಧಕಘ್ನಾಯ ವೈ ನಮಃ .. 35..
ನಮೋ ಮಂತ್ರಾಯ ಜಪ್ಯಾಯ ಕೋಟಿಜಾಪ್ಯಾಯ ತೇ ನಮಃ .
ಧ್ಯಾನಾಯ ಧ್ಯೇಯರೂಪಾಯ ಧ್ಯೇಯಧ್ಯಾನಾತ್ಮನೇ ನಮಃ .. 36..
ಈಶೋಽನೀಶಸ್ತ್ವಮೇವೇಶ ಅಂತೋಽನಂತಸ್ತ್ವಮೇವ ಚ .
ಅವ್ಯಯಸ್ತ್ವಂ ವ್ಯಯಶ್ಚೈವ ಜನ್ಮಾಜನ್ಮ ತ್ವಮೇವ ಚ .. 37..
ನಿತ್ಯಾನಿತ್ಯಸ್ತ್ವಮೇವೇಶ ಧರ್ಮಾಧರ್ಮಸ್ತ್ವಮೇವ ಚ .
ಗುರುಸ್ತ್ವಮಗುರುರ್ದೇವ ವೀಜಂ ವಾಽಬೀಜಮೇವ ಚ .. 38..
ಕಾಲಸ್ತ್ವಮಸಿ ಲೋಕಾನಾಮಕಾಲಃ ಪರಿಗೀಯಸೇ .
ಬಲಸ್ತ್ವಮಬಲಶ್ಚೈವ ಪ್ರಾಣಶ್ಚಾಪ್ರಾಣ ಏವ ಚ .. 39..
ಸಾಕ್ಷೀ ತ್ವಂ ಕರ್ಮಣಾಂ ದೇವ ತಥಾಽಸಾಕ್ಷೀ ಮಹೇಶ್ವರ .
ಶಾಸ್ತಾಶಾಸ್ತಾ ವಿರೂಪಾಕ್ಷ ಧ್ರುವಶ್ಚಾಧ್ರುವ ಏವ ಚ .. 40..
ಸಂಸಾರೀ ತ್ವಂ ಹಿ ಜಂತೂನಾಮಸಂಸಾರೀ ತ್ವಮೇವ ಚ .
ಗೋಪ್ತಾ ತ್ವಂ ಸರ್ವಭೂತಾನಾಂ ನಾಸ್ತಿ ಗೋಪ್ತಾ ತವೇಶ್ವರಃ .. 41..
ಜೀವಸ್ತ್ವಂ ಜೀವಲೋಕಸ್ಯ ಜೀವಸ್ತೇಽನ್ಯೋ ನ ವಿದ್ಯತೇ .
ನ್ಯೂನಾತಿರಿಕ್ತಭಾವೇನ ತ್ವಮಾಯುಶ್ಚ ಶರೀರಿಣಾಂ .. 42..
ದೇಹಿನಾಂ ಶಂಕರಸ್ತ್ವಂ ಹಿ ನ ಚಾನ್ಯಸ್ತವ ಶಂಕರ .
ಅರುದ್ರಸ್ತ್ವಂ ಮಹಾದೇವ ರುದ್ರಸ್ತ್ವಂ ಘೋರಕರ್ಮಣಾಂ .. 43..
ದೇವಾನಾಂ ಚ ಮಹಾದೇವೋ ಮಹಾಂಸ್ತ್ವತ್ಪೋ ನ ವಿದ್ಯತೇ .


ಕಾಮಸ್ತ್ವಂ ಭವಿನಾಂ ಸರ್ವಕಾಮದಸ್ತ್ವಂ ಜಗತ್ಪತೇ .. 44..
 ಅಜೇಯೋ ಜಯಿನಾಂ ಶ್ರೇಷ್ಠೋ ಜಯರೂಪಸ್ತ್ವಮೇವ ಹಿ .
 ಪುರಾಣಪುರುಷಸ್ತ್ವಂ ಹಿ ಪುರಾಣೋಽನ್ಯೋ ನ ವಿದ್ಯತೇ .. 45..
 ವ್ಯಾಲಯಜ್ಞೋಪವೀತಾಯ ಸರೋಜಾಂಕಾಯ ತೇ ನಮಃ .
 ನಮೋಽಸ್ತು ನೀಲಗ್ರೀವಾಯ ಶಿತಿಕಂಠಾಯ ಮೀಡುಷೇ .. 46..
 ನಮಃ ಕಪಾಲಹಸ್ತಾಯ ಪಾಶಹಸ್ತಾಯ ದಂಡಿನೇ .
 ನಮೋ ದೇವಾಧಿದೇವಾಯ ನಮೋ ನಾರಾಯಣಾಯ ಚ .. 47..
 ಊರ್ಧ್ವಮಾರ್ಗಪ್ರಣೇತ್ರೇ ಚ ನಮಸ್ತೇ ಹ್ಯೂರ್ಧ್ವರೇತನೇ .
 ಕ್ರೋಧಿನೇ ವೀತರಾಗಾಯ ಗಜಚರ್ಮಾವಗುಂಠಿನೇ .. 48..
 ನಮೋ ಬ್ರಹ್ಮಶಿರೋಘ್ನಾಯ ನಮಸ್ತೇ ರುಕ್ಮರೇತನೇ .
 ನಮಶ್ಚಂಡಾಯ ಧೀರಾಯ ಕಮಂಡಲುನಿಷಂಗಿಣೇ .. 49..
 ನಮಃ ಪ್ರಚಂಡವೇಗಾಯ ಕ್ರೋಧಚಂಡಾಯ ತೇ ನಮಃ .
 ವರೇಣ್ಯಾಯ ಶರಣ್ಯಾಯ ಬ್ರಹ್ಮಣ್ಯಾಯಾಂಬಿಕಾಪತೇ .. 50..
 ಸರ್ವಾನುಗ್ರಹಕರ್ತಾ ತ್ವಂ ಧನದಾಯ ನಮೋ ನಮಃ .
 ನಮಃ ಸಂಸಾರಪೋತಾಯ ಆಣಿಮಾದಿಪ್ರದಾಯಿನೇ .. 51..
 ಜ್ಯೇಷ್ಠಸಾಮಾದಿಸಂಸ್ಥಾಯ. ರಥಂತರಾಯ ತೇ ನಮಃ .
 ತ್ರಿಗಾಧಾಯ ತ್ರಿಮಾತ್ರಾಯ ತ್ರಿಮೂರ್ತೇ ತ್ರಿಗುಣಾತ್ಮನೇ .. 52..
 ತ್ರಿವೇದಿನೇ ತ್ರಿಸಂಧ್ಯಾಯ ತ್ರಿಶೂನ್ಯಾಯ ತ್ರಿವರ್ಮಣೇ ..
 ತ್ರಿದೇಹಾಯ ತ್ರಿಕಾಲಾಯ ತ್ರಿಶಕ್ತಿವ್ಯಾಪಿನೇ ನಮಃ .. 53
 ಶಕ್ತಿತ್ರಯವಿಹೀನಾಯ ಶಕ್ತಿತ್ರಯಯುತಾಯ ಚ .
 ಶಕ್ತಿತ್ರಯಾತ್ಮರೂಪಾಯ ಶಕ್ತಿತ್ರಯಧರಾಯ ಚ .. 54..
 ಯೋಗೀಶಾಯ ವಿಷಘ್ನಾಯ ವಿಜಯಾಯ ನಮೋ ನಮಃ .
 ನಮಸ್ತೇ ಹರಿಕೇಶಾಯ ಲೋಕಪಾಲಾಯ ದಂಡಿನೇ .. 55..
 ಹಲೀಶಾಯ ಪ್ರಮೇಯಾಯ ಕುಲೀಶಾಯ ತು ಚಕ್ರಿಣೇ .
 ನಮೋ ಬಿಂದುವಿಸರ್ಗಾಯ ನಾದಾಯಾನಾದಧಾರಿಣೇ .. 56..
 ನಾಡೀಸ್ಥಾಯ ಚ ನಾಡ್ಯಾಯ ನಾಡೀವಾಹಾಯ ವೈ ನಮಃ .
 ನಮೋ ಗಾಯತ್ರೀನಾಥಾಯ ಗಾಯತ್ರೀಹೃದಯಾಯ ತೇ .. 57..
 ನಮೋ ಗಾಯತ್ರೀಗೋಪ್ತೇ ಚ ಗಾಯತ್ರೈಯ ನಮೋ ನಮಃ ..
 ಯ ಇದಂ ಪಠತೇ ಸ್ತೋತ್ರಂ ಗೀರ್ವಾಣೈಃ ಸಮುದೀರಿತಂ .. 58
 ಯಾವಜ್ಜೀವಕೃತ್ಯೈಃ ಪಾಪೈರ್ಮುಕ್ತೋ ಯಾತಿ ಪರಾಂ ಗತಿಂ .
 ಏವಂ ಸ್ತುತಃ ಸುರೈಃ ಶಂಭುಃ ಪ್ರಸನ್ನೋ ವರದೋಽಭವತ್ .. 59..
 ಇತಿ ಸೌರಪುರಾಣೇ ಏಕಷಷ್ಠಿತಮೋಽಧ್ಯಾಯಾಂತರ್ಗತಾ

ದೇವೈಃ ಕೃತಾ ಶಿವಸ್ತುತಿಃ 1 ಸಮಾಪ್ತಾ .

Encoded and proofread by PSA Easwaran

——
Devaih Krita Shiva Stuti 1

pdf was typeset on June 22, 2024

——
Please send corrections to sanskrit@cheerful.com

